

# Xroon sa'o dikjin Juan

## Jesucristo thi juajna nchegechon ni

**1** <sup>1</sup>Kji'an ra ixin thi ube'e are nakuexinxon kunchjian nunthe, thi kuian ná, thi bikunxin jmakon ná, thi anto jian tsjaa ná, ko kathe ná kunixin rana ná. Ko ji'i thi theki'an ra ixin Jesús thi juajna nchegechon ni. <sup>2</sup>Ko Jesús kununxin ko ja'an ná bikon ná ko nichja ná ixin je'e kununxin. Ko ja'an ná nthanu'a ra ixin nchao sinthechon ni ko xru'in ncha'on ndase'en ni ko ji'i ube'e ngain Ndudaa ná ko kai ja'an ná kununxin na ná. <sup>3</sup>Ko ja'an ná undathjo ra thi ja'an ná bikon ná ko thi ja'an ná kuian ná, ixin ja'a ra ko ja'an ná xraje'o juaxraxaon sunthechunda ná, jañaan inchin ja'an ná te ná ngain Ndo Dio Ndudaa ná ko ngain Jesucristo, thi Xe'en ndo. <sup>4</sup>Ko ji'i kjin ná ixin jañaan anto ruche ansean ra inchin chee ansenna ná.

## Ndo Dio thi nchengasaan.

<sup>5</sup>Ko Jesucristo kjuagua ná juajnee ko mee thi ja'an ná tendathjo ra kaxon ixin Ndo Dio thi nchengasaan ko ngain je'e xru'in naxin xe'e jii. <sup>6</sup>Ja ndachro

ná ixin te ná ngain Ndo Dio, ko tentho'o ná thi jian'a, ja'an ná nthuyaxon ná ko nthu'a ná thi ndua kjuagua ná juajnee Ndo Dio. <sup>7</sup>Ko are ja'an ná te ná ngain thi dingasaan, jañaan inchin Ndo Dio jii ngain thi dingasaan, are mee ja'a ra ko ja'an ná xraa nakua chujni ná ko jnii Jesucristo, thi Xe'en Ndo Dio, ntharua ná ixin kainxin thi jian'a juintho'o ná.

<sup>8</sup>Ja ndachro ná ixin xru'in thi jian'a juintho'o ná, ja'on ná nthuye'e ná ansean ná ko xru'in thi ndua jii ngajin ná. <sup>9</sup>Ja tsendue'en ñao ná ngain Ndo Dio ixin thi jian'a juintho'o ná, je'e ndo nche'e ndo thi ndachro ndo ixin jian ndo, mexinxin sinthatjañaan ná ko sintharua ná ndo ixin kain thi jian'a juintho'o ná. <sup>10</sup>Aro ja rundachro ná ixin xru'in thi jian'a juintho'o ná, tendachro ná ixin Ndo Dio ncheyaxon ndo ko juajnee Ndo ji'a ngajin ná.

## Jesucristo thi nichjaxin ná

**2** <sup>1</sup>Ja'a ra inchin xan nchinnchinchjan'na, rikji'an ra kain ji'i ixin jañaan xru'in thi jian'a sinche'e ra. Aro ja chrujan ra xro nche'e ra thi jian'a,

chunda ná naa thi runichjaxin ná ngathexin kon Ndudaa ná ko mee Jesucristo, thi jian.

<sup>2</sup>Jesucristo xrajon be'en ixin thi jian'a bintho'o ná, ko jeo'a ixin thi jian'a ja'an ná bintho'o ná, kai ixin thi jian'a nche'e kain chujni jii ngata'a nunthe.

<sup>3</sup>Are duthikaon ná thi thetu'an Ndo Dio, are mee nua ná ixin ja'an ná ubatsuan ná je'e ndo.

<sup>4</sup>Aro ja chrujan chujni ndachro: "Ja'an chunxin Ndo Dio", ko dithikaon'a thi thetu'an ndo, chujni mee ncheyaxon ko ndua'a thi je'e ndachro. <sup>5</sup>Aro thi chujni nche'e thi thetu'an Ndo Dio, chujni mee jian tjaago kexreen Ndo Dio thjue'e ndo chujni; ko jaña nua ná ixin ndua te ná ngain Ndo. <sup>6</sup>Ko chujni ndachro ixin jii ngain Ndo Dio, chujni mee rugunda sinche'e thi jian inchin binche'e Jesucristo.

### Inaa juajna kuetu'an Jesucristo

<sup>7</sup>Ja'a ra xro choo ná, xru'in inaa thi narua thetu'an Ndo Dio rikji'an ra, ja'an je'o rikjin na thi bitu'an ra are atho see ko are nakuexinxon ra bithikaon ra, ko thi atho see bitu'an ra ji'i, yaa thi jai kui'in ra. <sup>8</sup>Aro maski jamee, thi ja'an rikji'an ra inchin inaa thi narua thetuan Ndo Dio, ko tununxin thi ndua ngain Jesucristo ko ngajin ra ixin thi naxin xe'e be'e ngajin ra ndajiditjaan ko ujingengasaan thi ndua xru'i.

<sup>9</sup>Thi chujni ndachro ixin je'e jii ngain thi dingasaan, aro je'e

ningaku'en xan choo, chujni ji'i xrajii ngain thi naxin xe'e. <sup>10</sup>Aro thi thjue'e xan choo, jii ngain thi dingasaan ko je'e xru'in chujni sinchekunthengixin. <sup>11</sup>Aro thi ningaku'en xan choo, je'e jii ko jixrade'e ngain thi naxin xe'e, ko nue'a thinoo sathji ixin thi naxin xe'e tanchrjanda'a dikon.

<sup>12</sup>Ja'a ra xan nchinnchinchjan'na, rikji'an ra ixin Jesucristo ubindatjaña'a ra thi jian'a binche'e ra. <sup>13</sup>Ja'a ra xro nduda'a ra, ja'an rikjin ngajin ra ixin ubatsuan ra thi ube'e are kainxin kuexi'in kunchjian. Rikji'an ra ja'a ra xro xra xan xii ra, ixin ukjue'e ra cha nchiijin. Rikji'an ra ja'a ra xro xan nchinnchinchjan ra ixin batsuan ra Ndudaa ná. <sup>14</sup>Ja'an kjin na ngajin ra xro nduda'a ra ixin ubatsuan ra Jesucristo thi ube'e are kainxin kuexi'in kunchjian. Kai kjin na ixin ja'a ra xro xra xan xii ra ixin suji ra ko juajnee Ndo Dio jii ngajin ra, ko ukjue'e ra cha nchiijin.

<sup>15</sup>Thjue'a ra thi jian'a nche'e chujni jii ngain nunthe ko thjue'a ra kain thi jii ngain nunthe. Ja chrujan chujni thjue'e thi jii ngain nunthe, chujni mee tjagu'a thi thjuaa ná Ndo Dio. <sup>16</sup>Kain thi jian'a nchenthuxi'in ni chujni jii ngain nunthe, je'a ngain Ndudaa ná thixin, mee thixin ngain chujni jii ngata'a nunthe ko thi jian'a nchexruxi'in nthau'a ná: Thi dukon ná ko xraa rujinaunka ná ruchunda ná ko thi anto ta'in ñao ná ixin thi techunda ná. Kain

ji'i nchenthuxi'in ni thi jian'a jii ngata'a nunthe. <sup>17</sup>Ko nunthe thinga ndajithjexin kunixin kain thi jian'a jii ngain nunthe, aro thi chujni nche'e thi thetu'an Ndo Dio sechon kainxin ncha'on.

### Chujni nichja ndua'a

<sup>18</sup>Ja'a ra xan nchinnchinchjan'na, ute ná ngain thi ncha'on undatsjexin nunthe, ko kui'in ra ixin rukii thi ningaku'en Jesucristo, ko ukununxin tsjé thi ningaku'en Jesucristo. Mexinxin nua ná ixin te ná ngain thi ncha'on undatsjexin nunthe. <sup>19</sup>Ko chujni te'i bachrjeyexin nā ngayaa ná, aro je'e nā je'a chujnia ná. Jā rukji chujnia ná rugithu'e nā ngajin ná. Aro ji'i ku'en ixin bikunxin ni ixin chujni te'i je'a chujnia ná.

<sup>20</sup>Aro Cristo chjaa ra Espiritu Santo, mexinxin kain ra chunxin ra thi ndua. <sup>21</sup>Ko rikjin na ngajin ra ko je'a ixin ruchunxin'a ra thi ndua, ja'an kjin na ixin uchunxin ra thi ndua, ko thi chunxin thi ndua chro'a runichja thi ndua'a.

<sup>22</sup>¿Ko kensen nichja thi ndua'a? Thi ndachro ixin Jesús je'a Cristo, thi rua'an Ndo Dio, ji'i thi ningaku'en Jesucristo ko ndachro ixin Jesucristo ko Ndo Dio je'a Dio. <sup>23</sup>Kain chujni ndachro ixin Jesucristo je'a Dio kai chunxin'a Ndo Dio; aro thi chujni ndachro ixin Jesucristo Xe'en Ndo Dio, kai Ndo Dio jii ngain chujni ji'i.

<sup>24</sup>Mexinxin thenchji'an ra ngain ansean ra thi jian juajna

kui'in ra are nakuexinxon ra bithikaon ra. Ko ja kuenchji'an ra ngain ansean ra juajna ji'i, kainxin ncha'on sinthe ra ngain Ndudaa ná ko ngain Xe'en Ndo. <sup>25</sup>Ko Jesucristo ndachro ixin xru'in ncha'on se'en ná.

<sup>26</sup>Ja'an kjin na ji'i ixin jii chujni rinao sinthaya'a ra. <sup>27</sup>Aro ja'a ra chunda ra Espiritu Santo chjaa ra Jesucristo, mexinxin xru'in chujni rugunda sinthakua'an ra, ixin je'o Espiritu Santo sinthakua'an ra kain ko thi je'e sinthakua'an ra, mee thi ndua ixin je'e tjagu'a thi ndua'a. Ko dinthe ra ngain Cristo inchin binthakua'an ra Espiritu Santo.

<sup>28</sup>Ja'a ra xro xan nchinnchinchjan'na, dinthe ra ngain Jesucristo, ixin jaña are rukjan tsii, nchao ruchunthia ná ko ruchunda'a ná juasuaxin ngathexin kon. <sup>29</sup>Jai unu'a ra ixin Jesucristo nche'e jian, mexinxin rugunda tsunu'a ra ixin kain chujni dithikaon ko nche'e thi jian, kain chujni mee uxe'en Ndo Dio.

### Xe'en Ndo Dio nche'e xan jian

**3** <sup>1</sup>Tsjexin ra, Ndudaa ná anto thjuua ná ndo, mexinxin nthagi'in ná ndo xe'en ndo, ko jaan, ndua xe'en Ndo Dio ná. Mexinxin thi chujni dithikaon'a Jesucristo chunxin'a ná nā, ixin je'e nā xra datsuan'a nā Ndo Dio. <sup>2</sup>Ja'a ra xro choo ná, xro anto thjuua'a ra, ndua jai ja'an ná uxe'en Ndo Dio ná, aro xra xragu'a

kexreen sunthe ná. Aro nua ná ixin are Jesucristo tsii inaa, ja'an ná sunthe ná inchin je'e ixin sukon ná je'e inchin je'e jii. <sup>3</sup>Ko thi chujni chunthia ji'i, chujni mee turua na, jañaan inchin Jesucristo rua.

<sup>4</sup>Aro chujni nche'e thi jian'a, dithikaon'a thi kuetu'an Ndo Dio, ko thi dithikaon'a ni Ndo Dio mee thi jian'a. <sup>5</sup>Ja'a ra nu'a ra ixin Jesucristo juui ngata'a nunthe ixin bantsjaa ná kain thi jian'a ntho'o ná ko nua ná ixin je'e xru'in thi jian'a nche'e. <sup>6</sup>Mexinxin kain chujni te ngain Cristo nche'a thi jian'a, aro kain chujni nche'e thi jian'a, chujni te'i xradatsuan'a na ko chunxin'a na Jesucristo.

<sup>7</sup>Ja'a ra xan nchinnchinchjan'na, dithuaxin'a ra ixin chujni sinthaya'a ra: Chujni nche'e jian, chujni mee dithikaon Ndo Dio ko jian na inchin Jesucristo jian. <sup>8</sup>Aro thi chujni nche'e thi jian'a, chujni mee chujnii nchiijin ixin are nakuexinxon be'e nunthe, nchiijin jian'a binche'e. Ko Jesucristo, Xe'en Ndo Dio, juui xan ixin binhexanthe xan thi jian'a nche'e nchiijin.

<sup>9</sup>Kain chujni dithikaon Ndo Dio, je'e na thjee na ixin isinche'a na thi jian'a ixin nche'e na inchin Ndo Dio kuetu'an, mexinxin isinche'a na inchin icha chujni ixin ukjan na xe'en Ndo Dio.

<sup>10</sup>Ja'in satsuanxin ná kensen xe'en Ndo Dio ko kensen xe'en nchiijin ixin kaxe'o chujni nche'a thi jian ko rinao'a xan choo, chujni mee je'a chujnii Ndo Dio.

### Ruthjue'e choo ni

<sup>11</sup>Thi juajna kui'in ra are nakuexinxon ra bithikaon ra ruchro ji'i: Ruthjue'e choo ná. <sup>12</sup>Suntho'a ná inchin Caín ixin je'e kjuu chujnii nchiijin ixin naguexinxon xan choo. ¿Ko unda naguexinxon xan? Ixin Caín banche'e thi jian'a ko xan choo banche'e xan thi jian.

<sup>13</sup>Ja'a ra xro choo ná, xraon'a ra ja chujni dithikaon'a Jesucristo ningaku'an ra. <sup>14</sup>Ja'an ná nua ná ixin ite'a ná ngain thi ndade'en ni ko jai nua ná ixin techon ná ixin thjue'e ná xan choo ná, aro thi thjue'a xan choo xra jii ngain thi ndade'en ni. <sup>15</sup>Ko thi ningaku'en xan choo, ji'i xraa thi duen chujni, ko ja'a ra nu'a ra ixin naa thi duen chujni chro'a rukjan inaa chujni narua ko sechon kain ncha'on.

<sup>16</sup>Ko ji'i datsuanxin ná thi thjuua ná Ndo Dio, ixin Jesucristo xrajon be'en ngain nthaa cruz ixin ja'an ná, jañaan kai, ja'an ná ruxrajon ná se'en ná ixin xan choo ná.

<sup>17</sup>Are naa chujni chunda tumi ko sikon naa xan choo rugunde'e xan kensen tsjengijna xan ko chujni chunda tumi tsiakunue'a xan, ¿kexreen nchao rundachro ni ixin jii thi thjue'e ni Ndo Dio ngain?

<sup>18</sup>Ja'a ra xan nchinnchinchjan'na, jeo'a rundachro ná ixin thjue'e ná xan choo ná, icha nchao tsjengijna ná xan, ko jañaan sikon ni ixin ndua thjue'e ná xan choo ná.

<sup>19</sup>Ko ji'i nuanxin ná ixin ja'an ná chujnii thi ndua, ko jian nua

ná ixin sunthe ná ngathexin kon Ndo Dio. <sup>20</sup>Ko maski ansean ná tjangia ná ixin chrujan thi jian'a bintho'o ná, aro Ndo Dio icha jié ndo ke ansean ná ko je'e ndo nu'e ndo kainxin. <sup>21</sup>Ja'a ra xro choo ná, xro anto rina'o, are ansean ná xru'in tjangia ná, ndua techunthia ná ngain Ndo Dio, <sup>22</sup>ko Ndo Dio ruchjaa ná kainxin thi sanchie'e ná ndo, ixin duthikaon ná thi thetu'an ndo ko ntho'o ná thi nchexruxi'in ndo. <sup>23</sup>Ko je'e ndo thetu'an ndo ixin suthikaon ná ngain Jesucristo thi Xe'en ndo, ko ruthjue'e choo ná inchin Jesucristo uketu'an. <sup>24</sup>Ko thi chujni dithikaon thi kuetu'an Ndo Dio, chujni mee te nã ngain ndo ko Ndo Dio jii ngain nã. Ko ja'in nua ná ixin je'e ndo jii ndo ngajin ná ixin chunda ná Espiritu Santo thi je'e ndo chjaa ná ndo.

**Espíritu Santo ko thi espíritu  
ningaku'en Jesucristo**

**4** <sup>1</sup>Ja'a ra xro choo ná, xro anto thjua'a ra, dithikaon'a ra kain chujni rundachro ixin nichja kunixin juachaxiin Espiritue Ndo Dio. Icha jian danchiangi'i ra nã thi jian nu'a ra ja'a ra ko jañaá sikunxin ra a chunda nã Espiritue Ndo Dio ixin ngain nunthe jii tsjé chujni ndachro ixin nichja juajnee Ndo Dio aro ndua'a. <sup>2</sup>Ko ja'in satsuan ra chujni chunda Espiritue Ndo Dio ixin kain chujni chunda Espiritue ndo ndachro ixin Jesucristo juui ko

biguan inchin naa xii, chujni ji'i chunda Espiritue Ndo Dio. <sup>3</sup>Aro thi chujni ndachro ixin Jesús biguan'a inchin naa xii, chujni mee chunda'a Espiritu thixin ngain Ndo Dio, ko ningaku'en Jesucristo. Ko ja'a ra ukui'in ra ixin espíritu mee tsii ko ujii ngata'a nunthe.

<sup>4</sup>Ja'a ra xro xan nchinnchinchjan'na, ja'a ra uchujnii Ndo Dio ra ko ukjue'e ra cha chujni ncheeya ko ndua'a nichja juajnee Ndo Dio ixin thi jii ngajin ra icha tsjé juachaxin chunda ke thi jii ngain ni ningaku'en Jesucristo. <sup>5</sup>Chujni nichja thi ndua'a, chujnii nunthe ji'i, mexinxin chujni te'i dithikaon choo nã. <sup>6</sup>Ko ja'an ná chujnii Ndo Dio ná, ko chujni chunxin ndo thi'in nã thi ndache ná nã. Aro thi je'a chujnii ndo, ni mee thin'a nã thi ndache ná nã. Ko jañaá satsuan ná chujni chunda Espiritue thi ndua ko kexe'e chujni chunda thi espíritu ncheye'e chujni.

**Ndo Dio anto thjuaa ná ndo**

<sup>7</sup>Ja'a ra xro choo ná, ruthjue'e choo ná ixin thi thjue'e choo ni thixin ngain Ndo Dio ko kain thi thjue'e chujni, chujni mee xe'en Ndo Dio ko chunxin ndo. <sup>8</sup>Ko thi chujni thjue'a icha chujni, chujni mee chunxin'a Ndo Dio ixin Ndo Dio thjue'e ndo chujni. <sup>9</sup>Ko ja'in kjuaguxin Ndo Dio thi thjuaa ná ndo ixin rua'an ndo thi nakuaxinxon Xe'en ndo ngata'a nunthe ko ixin je'e xan

sunthechunxin ná ko xru'in ncha'on se'en ná. <sup>10</sup>Ko thi thjuua ná Ndo Dio, ruchro'a ixin ja'an ná thjue'e ná ndo, aro ixin je'e ndo thjuua ná ndo, mexinxin rua'an ndo Xe'en ndo bige'en xan ixin kain thi jian'a bintho'o ná.

<sup>11</sup>Ja'a ra xro choo ná, xan anto rina'o, ja Ndo Dio ja'naa thjuua ná ndo, kai ja'an ná ruthjue'e choo ná. <sup>12</sup>Xra xru'in chujni dikon Ndo Dio, aro ja thjue'e choo ná, Ndo Dio jii ngayaa ná. Ko thi thjuua ná Ndo Dio dikon ni are ja'an ná thjue'e ná xan choo ná. <sup>13</sup>Ko ji'i nuanxin ná ixin te ná ngain Ndo Dio ko je'e ndo jii ndo ngajin ná, ixin chjaa ná ndo Espiritu Santo. <sup>14</sup>Ko ja'an ná bikon ná ko ndachrjan ná ixin Ndo Dio rua'an ndo Xe'en ndo ixin tsjengijna ndo kain chujni jii ngata'a nunthe. <sup>15</sup>Kexe'o chujni satsuan ko rundachro ixin Jesús, jaan Xe'en Ndo Dio, Ndo Dio jii ngain chujni ji'i ko je'e jii ngain ndo.

<sup>16</sup>Ko batsuan ná ko nua ná ixin Ndo Dio thjuua ná ndo. Ixin Ndo Dio thjue'e kain chujni, ko thi thjue'e chujni kai jii ngain Ndo Dio ko Ndo Dio jii ngain je'e. <sup>17</sup>Ko thi thjuua ná Ndo Dio dikon ni jian ngayaa ná ixin ngain ncha'on suan jĭe, tsunchie'en ná ko ruchunthia ná ixin bintho'o ná inchin binche'e Cristo nthi'i ngata'a nunthe. <sup>18</sup>Ko thi jian thjue'e choo ni thjengijna ni ixin ide'a juaxraon ixin thi jian thjue'e choo ni nchekjín juaxraon. Ko thi thjue'a chujni chunda juaxraon

sue'en jĭe ixin xra tangi'a kexreen ruthjue'e chujni.

<sup>19</sup>Ja'an ná thjue'e ná Ndo Dio ixin je'e ndo thjuua ná ndo sa'o. <sup>20</sup>Ja chrujan chujni ndachro: "Ja'an thjuua Ndo Dio", aro ningaku'en xan choo, chujni ji'i ncheyaxon. Ko thi thjue'a xan choo, xan dikon, ĵkexreen ruthjue'e Ndo Dio, thi je'e xradikon'a? <sup>21</sup>Ko Ndo Dio kuetuan ná: thi chujni thjue'e Ndo Dio kai ruthjue'e xan choo.

#### Ruchunthia ná ko sacha ná

**5** <sup>1</sup>Kain chujni dithikaon ixin Jesús thi Cristo, chujni te'i xe'en Ndo Dio, ko kain chujni thjue'e Ndudaa ná kai thjue'e na kain xe'en ndo. <sup>2</sup>Ko are ja'an ná thjue'e ná Ndo Dio ko duthikaon ná thi thetuan ná ndo, ji'i nuanxin ná ixin thjue'e ná chujni dithikaon Jesucristo. <sup>3</sup>Thi thjue'e ná Ndo Dio, ruchro ixin sintho'o ná thi thetu'an ndo, ko thi thetu'an ndo tangi'a. <sup>4</sup>Kain chujni kjan xe'en Ndo Dio, dacha ngain thi jian'a jii ngata'a nunthe. Ko thi chunthia ná ngain Jesucristo mee thi nthagacha ná ngain thi jian'a jii ngata'a nunthe. <sup>5</sup>Thi chujni dithikaon ixin Jesús Xe'en Ndo Dio, chujni ji'i thi dacha ngain thi jian'a jii ngata'a nunthe.

<sup>6</sup>Are juíi Jesucristo ngain nunthe, je'e guan kunixin jni ko jinda; ko jeo'a jinda guanxin, kai guanxin kunixin jni ko jinda. Ko Espiritu ndachro ixin ji'i ndua ko Espiritu nichja thi ndua. <sup>7</sup>Ko

ngajni jii nii ni ndachro thi ndua: Ndo Dio, Jesucristo, ko Espiritu Santo, ko kanio ni ji'i nakua na. <sup>8</sup> Ko nii thi nichja thi ndua ngata'a nunthe: ko mee Espiritu Santo, jinda, ko jni, ko kanio ji'i xraje'o chro. <sup>9</sup> Ja'an ná dithika'on ná thi ndachro chujni, aro thi ndachro Ndo Dio icha renthe ixin nichja ndo ixin Xe'en ndo. <sup>10</sup> Ko thi chujni dithikaon ngain Xe'en Ndo Dio, chujni mee dithikaon ngain anseen, thi ndachro ndo. Ko thi dithikaon'a ndo nchekaxin ndo ixin nichja ndo thi ndua'a ixin dithikaon'a thi ndachro Ndo Dio ixin Xe'en ndo. <sup>11</sup> Ko ji'i thi ndua ndachro Ndo Dio: Je'e ndo nthagechon ná ko xru'in ncha'on se'en ná ko thi dinthechon ni, jii ngain Jesucristo. <sup>12</sup> Chujni dithikaon Xe'en Ndo Dio techon ná ko xru'in ncha'on se'en na; ko chujni dithikaon'a Xe'en ndo, techon'a na ngathexin kon ndo.

#### **Nthi'i tsjexinxin thi kjin Juan**

<sup>13</sup> Ja'an ji'i kjin na ixin ja'a ra xro dithikaon ra Jesucristo thi Xe'en Ndo Dio ixin tsunu'a ra ixin utechon ra ko xru'in ncha'on se'en ra.

<sup>14</sup> Ko ja'in chunthiixin ná ngain Ndo Dio ixin ja chrujan danchie'e ná ndo inchin je'e ndo rinao ndo, je'e ndo thi'in ndo.

<sup>15</sup> Ko ja nua ná ixin Ndo Dio thi'in ndo kain nthi'á nichjee ná

ndo, kai nua ná ixin uchunda ná thi banchie'e ná ndo.

<sup>16</sup> Ja chrujan thi sikon naa xan choo jinche'e xan thi jian'a, aro thi jian'a jinche'e xan xranchekininxin'a se'en, nchetse'en ra ñao Ndo Dio ixin je'e xan ko Ndo Dio tsajanda'a xan se'en xan. Ko ji'i ndachrjan ixin thi nche'e thi jian'a xranchekininxin'a se'en. Ko jii thi jian'a nche'e ni ko nchekininxin ni ndase'en ni ko tsji ni ngathe xru'i, ko ja'an tendathjo ra ixin inchetsen'a ra ñao Ndo Dio ixin chujni ji'i. <sup>17</sup> Ko kain thi ndakua'a nche'e ni, ji'i jian'a, aro jii thi jian'a xranchekininxin'a ni se'en ni.

<sup>18</sup> Nua ná ixin thi kjan xe'en Ndo Dio, nche'a thi jian'a, ixin Jesucristo, Xe'en Ndo Dio dayaku'en ko nchiijin kathe'a.

<sup>19</sup> Nua ná ixin ja'an ná xe'en Ndo Dio ná ko kain chujni jii nguixin nunthe, nchiijin thetu'en na.

<sup>20</sup> Kai nua ná ixin Xe'en Ndo Dio juui xan ngata'a nunthe ko chjaa ná xan jian juaxraxaon ixin satsuanxin ná thi ndua Ndo Dio. Ko te ná ngain thi ndua, ko mee Jesucristo Xe'en Ndo Dio. Ko ji'i thi ndua Ndo Dio thi chjaa ná thi techunxin ná ko xru'in ncha'on se'en. <sup>21</sup> Ja'a ra xro xan nchinnchinchjan'na xan anto rina'o, nchesaye'a ra thi je'a Ndo Dio. Jaña tsu'en.